

प्रेम प्रकाशी संत टेऊराम (जीवनी)

— डॉ. कमला गोकलाणी

हिन लेख में लेखिका डॉ. कमला गोकलाणीअ स्वामी टेऊराम ऐं प्रेम प्रकाश ग्रंथ बाबत काराइती ज्ञाण दिनी आहे।



सवनि में सुझे कोन, हजारनि में हुजे कोन।

लखनि में लभे कोन, करोड़नि में को

स्वामी टेऊराम जहिड़ो।

ब्रह्म ज्ञानी, ब्रह्म ध्यानी, ब्रह्म नेष्टी प्रेम प्रकाश मण्डल जो पायों विझंदड़ संत टेऊराम जो जनम अखण्ड भारत वक्त सिन्ध जे हैदराबाद जिले जे खण्डू गोठ में संवत् 1944 आखाड़ जी छठि, छंछर डींहुं (सन् 1887 ई. में) माता कृष्णा देवीअ जे गर्भ मां क्षत्रिय कुल जे चेलाराम आसनदास जे घर

में थियो। माता कृष्णा देवी खेसि नंदपुणि में ई 'श्वोहम् श्वोहम्' जी लोली डींदी हुई। टेऊराम जी दिल रांद रूंदि में कोन लगंदी हुई। हू पंहिंजनि साथियुनि खे सड़े राम नाम जी धुनी लगाईदो हो। पढ़ण में मनु कोन लगंदो हो, क्लास में भजुन गाईदो हो। सत्संग कथा कीर्तन में चाहु होसि, हिक डींहं सत्संग में हिक महात्मा गुरुअ जी ज़रूरत ऐं गुरु मंत्र ते उपदेश डिनो। जंहिंजो बालक टेऊअ ते एतिरो असरु थियो जो चोड़हनि सालनि जे उमिरि में ई उन ज़माने जे मशहूर सूफ़ी संत मास्तर आसूराम खां गुरु मंत्र वरितो। पंहिंजे पिता वांगुरु सत्संगु चालू रखियाई, जड़हि यकतारो खणी गाईदो हो त प्रेमी मंत्र मुग्ध थी वेंदा हुआ। संदसि नंदो भाउ ग्वालानन्द बि हिनजे जीवन खां प्रभावित थियो। अगिते हली योगी ऐं सन्यासी बणी ग्रंथ जी रचना कयाई। टेऊराम 30 वर्हनि जी फूह जवानीअ में खण्डूअ खे छड़े टण्डे आदम पधारिया उते अमरापुर धाम बर्पा करे, सेवा स्मरण सादगी सत्य ऐं स्नेह जो संदेशु घर घर पहुचायो। महज़ 55 वर्हनि जी उमिरि में संवत् 1999 (सन् 1942 ई. में) पुरुषोत्तम महिने जी चोर्थी तारीख छंछर डींहं हैदराबाद सिन्ध में आसण कंदे पंहिंजी नासवान देहि त्यागी। संदनि आत्म ज्योति महाज्योति में समाइजी वेई, पर उहो दिव्य तजलो अजु बि उजालो बख्शे संसार जी रहबरी करे रहियो आहे।

संसार में कंहिं बि पंथ-धर्म जे सलामत रहण लाइ ज़रूरी आहे उनजी का निजी असुलोकी देन, धरोहर, जंहिंजी उन पंथ जे अध्यक्ष- आचार्य पंहिंजी तपस्या साधना करे खोजना कई हुजे। इन हवाले सां ई सिन्धु जी पवित्र धरतीअ ते आचार्य टेऊराम महाराज सनातन परम्परा काइम रखंदे वैदिक धर्म जी रख्या ऐं जगियासुनि जे कल्याण लाइ हिक नए निराले पंथ जो पायो विधो। जंहिंजू चारि निजु अहमु खूबियूं आहिनि: (1) नओं नालो (2) नओं मंत्र (3) नओं धाम (4) नओं ग्रंथ।

स्वामी टेऊराम धर्म जे प्रचार लाइ पंथ खे नओं नालो डिनो 'प्रेम प्रकाश मण्डल' प्रेम आहे ई प्रकाश जो ब्रियो नालो। प्रेम सां नफरत, निराशा, अज्ञान, हीणाईअ जो अंधकार मिटी वजे थो। प्यार, आशा ऐं ज्ञान जो उजालो पखिड़िजी थो वजे। प्रेम हिक नई स्फूर्ती, नओं जोशु, नओं नूर ऐं तजलो बख्खे थो। टेऊराम जे परम शिष्य स्वामी शांति प्रकाश लिखियो-

प्रेम प्रकाशी पंथ हलायो उन रस्ते हरि साणु मिलायो।

तंहिंजो हरि सां मेलणु काम आ,

मुंहिंजो तंहिंखे नितु प्रणाम आ,

मुंहिंजो सत्गुरु टेऊराम आ।

2. नओं मंत्र:- पूर्ण रीति शास्त्रनि मुताबिक ऐं टेऊराम जे अंतःचेतना मां फुटी निकितलु मंत्रु आहे 'ॐ श्री सत् नाम साक्षी' जीव जे निजु स्वरूप जो अहसासु कराईदड़ हीउ मंत्र उन परम सच, परम सता खे साखी सरूप बणी डिसण जी प्रेरणा डिए थो, जंहिंजी सभिनी ग्रंथनि, वेदनि, पुराणनि, शास्त्रनि बि साख डिनी आहे।

3. नओं धामु:- 'संसार खिण भंगुर आहे', 'रैतीअ जो महलु आहे' अहिडा दार्शनिक वीचार ऐं सन्तनि जे अनुभव जी वाणी असां बुधी आहे। टण्डो आदम (सिन्ध) में जिते चौधारी वारीअ जा ढेर हुआ उन वारीअ ते 'अमरापुर धाम' जहिडो शाही स्थान जोड़ाइण का अक जी माखी लाहिणु न हो। कंहिं परम शक्तीअ ई टेऊराम खे इहा सद् प्रेरणा डिनी याने हिन स्थानते अची मनुष आवागमन जे चकर खां छोटकारो हासुल करे अमरापुर धाम पहुची वेंदो। कवि पहलाज लिखियो-

जिनि डिबुनि मथां वारीअ संदा ढेर थे डिठा
चौतरफ़ किरिड़ बबुर कंडा ब्रेर थे डिठा
आस पास गिदड़ बघड़ सूअर शेर थे डिठा
तंहिं जंगल में तो जोगी अची जायूं जोड़ियूं
वार्यूं बसायूं तो सज्जन वार्यूं वसायूं।

अजु न रुगो भारत जे हर नन्दे वडे शहर में पर स्पेन, हांगकांग, जकार्ता वगैरह दुनिया जे मुल्कनि में अमरापुर धाम मौजूद आहिनि।

4. नओं ग्रंथ:- चोर्थी खास देन आहे टेऊराम जी वाणी। उनजा केतिरा भाडा अमरापुर वाणीअ जे नाले छपिया। जंहिंखे संदनि परम शिष्य ऐं गद्दीनशीन स्वामी सर्वानन्द ऐं ब्रियनि प्रेम प्रकाशी संतनि सहेडे सोधे छपारायो ऐं उन वाणीअ खे नालो डिनो 'प्रेम प्रकाश ग्रंथ' हिन ग्रंथ में मातृभाषा सिन्धी ऐं राष्ट्रभाषा हिन्दी ब्रिन्हीं में संदनि अनुभव वाणी आहे। तक्हां गीता, रामायण, गुरु ग्रंथ साहिब जो नालो बुधो हूंदो। गडोगडु जीअं घणनि भारतीय संतनि चैतन्य महाप्रभू, कबीर, रैदास, सूरदास, मीरा, गुरूनानक, गोस्वामी तुलसीदास पंहिंजी वाणीअ सां प्रेमा भगितीअ जो प्यालो पियारे प्यासी दिलियुनि जी उअ मिटाई तीअं हिन प्रेम प्रकाश ग्रंथ में ब्रह्म दर्शनी, दोहावली, कवितावली, छंदावली, सिलोक, सोरहं सिख्याऊं शामिल आहिनि। दोहावलीअ में गूनागूं विषयनि ते 1975 दोहा शामिल आहिनि। 726 सुफ्रहनि जे हिन ग्रंथ में हिंदी 473 सुफ्रहा ऐं सिन्धी 474-721 सुफ्रहा शामिल आहिनि ऐं आखरि में आहिनि शांतीअ जा दोहा।

स्वामी टेऊराम जे गले में माता सरस्वतीअ जो वासो हो। संदनि मधुर सोज भयों आवाजु बुधंदडनि जे दिल में पेही वेंदो हो, इनकरे ग्रंथ में राग रागिणियुनि खे बि शामिल कयो वियो आहे। जीअं राग टोड़ी, राग विहाग, भैरवी, रामकली, आशा, जिला, वसंत, तिलंग, हुसैनी, कोहियारी, सोरठ, खंभात, मारू, सारंग, पूरब, कल्याण, पीलो, कंसो, पहाड़ी, मांझ, जोग वगैरह शामिल आहिनि। जाहिरु आहे संत टेऊराम खे शास्त्रीय संगीत जी मुकमल ज्ञाण हुई। ग्रंथ जी वाणी, ज्ञान, भगिती, वैराग्य जा गुण बख्शींदइ आहे। छंद रस ऐं अलंकार खेनि पुरतो कवि साबित कनि था।

तड्हिं अजु मिसल नवां जरीआ, सी.डी. चैनलस, टेप रिकार्ड कोन हुआ न त स्वामी टेऊराम जा उपदेश भजन डिसी बुधी सधूं हां, पर हाणोके मण्डलाध्यक्ष स्वामी भगत प्रकाश समेत सभेई संत

टी.वी. जे धार्मिक चैनलनि ते प्रेम प्रकाश ग्रंथ जा गीत गाए ऊन्हनि जी व्याख्या कंदे उपदेशनि जो अमृत पानु कराईदा आहिनि। हजारे प्रेमी संदनि पोइलग आहिनि। इनकरे कवि पहलाज लिखियो:-

चारई वरण हाणि तुंहिजा चरण चुमनि था
शाह छा गदाह तो दरि निविड़ी निमनि था
पहिलाज जहिड़ा केई तो दरि महिर मंगनि था
कहिड़ियूं लिखी कहिड़ियूं लिखां तुंहिजूं कमायूं
वार्यू वसायूं तो सज्जन वार्यू वसायूं।

टेऊराम जी महिमा में पहिलाज मिसलि घणनि कवियुनि गीत लिखिया। संदनि जीवन चरित्र हिन्दी, सिन्धी, अंग्रेजीअ में मण्डल पारां छापाराया विया आहिनि। सिन्धु जी धरतीअ जे शान, भारत भूमीअ जे गौरव मां शल असीं सदाई प्रेरणा हासुलु कंदा रहूं।

नवां लफ़्ज़ :

बर्पा = शुरू।

डिबूं = रेतीअ जा दड़ा।

आवागमन = अचणु वजणु।

पोइलग = मजंदड़।

अक जी माखी लाहिणु = इखियो कमु।

मुकमल = पूरण रीति।

:: अभ्यास ::

सुवाल: I. हेठियनि सुवालनि जा जवाब मुख्तसर में लिखो:-

- (1) टेऊराम जे जनम बाबति ज्ञाण डियो।
- (2) टेऊराम गुरु मंत्र कडहिं ऐं कंहिंखां वरितो?
- (3) संत टेऊराम कहिड़ियुनि निजु अहम खूबियुनि जी खोजना कई?

सुवाल: II. हेठियें सुवाल जो जवाबु खोले लिखो:-

- (1) प्रेम प्रकाश ग्रंथ बाबत तन्हांखे कहिड़ी ज्ञाण आहे। खोले समुझायो।

वंहिबारी कमु:- स्वामी टेऊराम ऐं ब्रियनि प्रेम प्रकाशी संतनि जा फोटू गड्डु करे पहिंजे एलबम में लगायो।

••